

కాకులను కొట్టి గ్రద్దలకు వేసే రాష్ట్ర ప్రభుత్వ చిల్లర వ్యాపార విధానం

ఆంధ్రప్రదేశ్ ప్రభుత్వం చిల్లర వ్యాపారంపై విధాన ప్రకటన చేసింది. విశాఖలో జరిగిన పెట్టుబడి భాగస్వామ్య సదస్సులో ఈ విధానాన్ని ప్రకటించిన ముఖ్యమంత్రి అక్కడికక్కడే కొన్ని విదేశీ కంపెనీలతో చిల్లర వ్యాపారంలో ప్రవేశించేందుకు అవగాహనా ఒప్పందాలు చేసుకున్నాడు. దీనితో ఈ రంగంలోకి వేలకోట్ల రూ॥ల పెట్టుబడులు వచ్చి, వేలాదిమందికి ఉద్యోగాలు లభిస్తాయనీ, ఉత్పత్తిదారులకు మంచి రేటు లభిస్తుందనీ, కొనుగోలుదార్లకు చౌకగా సరుకులు వస్తాయనీ ముఖ్యమంత్రి ప్రవచించాడు.

వాల్రోమాట్, స్పెన్సర్, ఫ్యూచర్, అరవింద్ అనే నాలుగు కంపెనీలు ప్రభుత్వంతో అవగాహనా ఒప్పందం చేసుకున్నాయి. ఇవి రూ. 1500 కోట్ల పెట్టుబడి పెట్టి షాపింగ్ మాల్స్ తెరుస్తామనీ, వీటిలో 25 వేలమందికి ఉద్యోగాలిస్తామనీ చెప్పాయి. ఇవికాక రహజా గ్రూపు 15 షాపులు తెరుస్తానని చెప్పింది. రాష్ట్రంలో 15 షాపులు ప్రారంభిస్తాననీ, చిన్న, సన్నకారు రైతుల నుండి పంటల సేకరణకు ఒక కేంద్రాన్ని పెడతాననీ చెప్పింది.

దేశంలో 1 కోటి 30 లక్షల కిరాణీ దుకాణాల ద్వారా 4 కోట్లమంది ఉపాధి పొందుతున్నారని అంచనా. చిల్లర వ్యాపారంలోకి విదేశీ పెట్టుబడిని అనుమతిస్తే వీరందరూ ఉపాధి కోల్పోతారనీ, గుత్తాధిపత్యం పొంది విదేశీ కంపెనీలు ఉత్పత్తిదారుణ్ణి, కొనుగోలుదారునీ కూడా పిండివేస్తాయనీ, ఉద్యోగులపై విపరీత పనిభారాన్ని మోపుతాయనీ వాల్రోమాట్ వంటి గుత్తకంపెనీల పనితీరు విశ్లేషణ తెలుపుతోంది. నూతన ఆర్థిక విధానాల పేరిట, విదేశీ పెట్టుబడికి గేట్లు బార్లా తెరిచే విధానంలో భాగంగా చిల్లర వ్యాపారాన్ని కూడా విదేశీ దోపిడీకి ధారాదత్తం చేసేందుకు భారత పాలకులు వూసుకున్నారు. టోకు వ్యాపారం, సింగిల్ బ్రాండు పేరిట వాటికి అనుమతించారు. ఆచరణలో అవి చిల్లర వ్యాపారాన్ని సాగిస్తున్నాయి. దీనికి ప్రజల నుండి తీవ్ర వ్యతిరేకత వచ్చింది. కాంగ్రెసు, బిజెపిలలో ఎవరు కేంద్రంలో అధికారంలో వున్నా ఈ ప్రయత్నం చేయటం, ప్రజావ్యతిరేకత రావటంతో కొంత అమలుచేసి ఆపామని చెప్పటం సాగించాయి. సరేంద్రమోడీ ప్రభుత్వం విదేశీ పెట్టుబడులను చిల్లర వ్యాపారంలోకి పూర్తిగా అనుమతి ఇచ్చింది. దీనిని రాష్ట్ర ప్రభుత్వాలు తమ పరిస్థితిని బట్టి అమలుచేసుకోవచ్చునని ప్రకటించింది. ఆవిధంగా ప్రజా వ్యతిరేకత ఒకేసారి రాకుండా జాగ్రత్తపడింది.

దీనికనుగుణంగా చిల్లర వ్యాపారంలోకి విదేశీ పెట్టుబడులను అనుమతించిన మొదటి రాష్ట్రం ఆంధ్రప్రదేశ్. తన విధాన ప్రకటనలో చంద్రబాబునాయుడు చిల్లర వ్యాపారం అన్న పదం వాడకుండా ప్రజలను మోసగించగలనను కున్నాడు. షాపింగ్ మాల్స్ ఏర్పాటు అన్నాడు. ఈ విధానంలో పెట్టుబడిదారులకు అనేక రాయితీలు కల్పించారు. వీరు పెట్టే గోదాములకూ, పంపిణీ కేంద్రాలకూ భూమిని 33 ఏళ్ళకు ఏపిఐఐసి లీజుకిస్తుంది. ఈ షాపింగ్ మాల్స్ ను అత్యవసర సేవలుగా ప్రకటిస్తుంది. వారంలో ఏడురోజులూ ఉదయం 6 గంటల నుండి రాత్రి 11 గంటల వరకూ తెరిచి వుంచుకోనిస్తుంది. (అంటే షాపుల చట్టం వీటికి వర్తింపవేయరు) నిత్యావసర సరుకులను చిల్లర వ్యాపారులు నిబంధనలమేరకే నిల్వ ఉంచుకోవాలి; లేదంటే దొంగ నిల్వల క్రింద కేసులు పెట్టాలి. కానీ ఈ బడా కంపెనీలు ఎంత స్టాకునైనా నిల్వ వుంచుకునేందుకు అనుమతించారు.

ఇక చిల్లర దుకాణాల్లో పనిచేసేవారికి కొన్ని రక్షణలు (పనిగంటలు, ఇఎస్ ఐ, తదితరాలు) కల్పించే చట్టం వుంది. దీనిని వీటికి వర్తింపవేయరు. గంటల ప్రాతిపదికన ఉద్యోగులను నియమించుకోనిస్తారు. అంటే ఎన్నాళ్ళు పనిచేసినా వారు తాత్కాలిక కార్మికులుగానే వుంటారు. ప్రజా సేవలుగా ప్రకటించి వీటిలో సమ్మెలను నిషేధించారు.

ఇవికాక రూ. 100 కోట్లకు పైబడిన, 2000 మందికి ప్రత్యక్ష ఉపాధి కల్పించే ప్రతిపాదనలను ప్రాజెక్టుగా పరిగణించి, టైలర్ మేడ్ (అడిగిన విధంగా) రాయితీలిస్తామని చంద్రబాబు ప్రకటించాడు.

దేశంలోని చిల్లర వ్యాపారంలో 7 శాతం ఈ రాష్ట్రంలోని 83 వేల చిల్లర దుకాణాలు నిర్వహిస్తున్నాయనీ, ఈ విధానం వల్ల రాగల ఐదేళ్ళలో బడా పెట్టుబడిదారులు మరో 17 వేల షాపులు తెరుస్తారని ఆశిస్తున్నామని చంద్రబాబునాయుడు చెప్పాడు. చిల్లర వ్యాపారంలో 8 శాతం మాత్రమే సంఘటితరంగంలో (బడా పెట్టుబడిదారుల చేతిలో) వున్నదనీ, ఐదేళ్ళలో ఇది 80 శాతానికి పెరుగుతుందని ఆశిస్తున్నానని కూడా చెప్పాడు.

రిటైల్ వాణిజ్య విధానం వల్ల జరుగబోతున్నదేమిటో చంద్రబాబునాయుడే చెప్పాడు. 83 వేల దుకాణాలు చిల్లర వాణిజ్యంలో 92 శాతాన్ని నిర్వహిస్తూ ప్రజల అవసరాలను తీరుస్తున్నాయి. కొత్తగా వచ్చే 17 వేల షాపులు వీటిలో 72 శాతం వ్యాపారాన్ని లాగివేసుకుంటాయి. 83 వేల చిన్న చిల్లర వ్యాపారాధిపతులు ప్రధానంగా కుటుంబ నిర్వహణలో వున్నారు. వీరిలో అత్యధికభాగం ఉపాధిని కోల్పోయేట్లు చేయటమే తన విధాన లక్ష్యమని ముఖ్యమంత్రి ఘనంగా ప్రకటించాడు.

దేశంలో దాదాపు 4 కోట్లమంది ప్రత్యక్షంగానూ, మరో 4 కోట్లమంది పరోక్షంగానూ చిల్లరవర్తకంలో ఉపాధి పొందుతున్నారు. ఈ రంగంలోకి విదేశీ పెట్టుబడుల ప్రవేశంతో వీరందరూ ఉపాధి కోల్పోతారని “జనశక్తి” (5-12-2012) హెచ్చరిస్తూ వస్తున్నది. ఇదే నిజమని రాష్ట్ర రిటైల్ వాణిజ్య విధానం తెలిపింది.

చిన్న, సన్నకారు రైతుల నుండి సేకరణ అన్నది బూటకపు వాగ్దానం. ఈ విదేశీ కంపెనీలు 70 శాతం సరుకులను విదేశాల నుండి దిగుమతి చేసుకోవచ్చు. ఇక మిగిలిన 30 శాతం దేశంలోనే కొనాలన్న నిబంధనను డబ్బుటివో వ్యతిరేకించింది. అంటే ఇతర దేశాలలో కంటే తక్కువ ధరకు అమ్మగలిగితే వీరు కొంటారు. రైతులకు మంచిధర అన్నది ఎండమావిగానే వుంటుంది.

దేశంలో కొన్నమేరకు కూడా బడా వాణిజ్యం నుండే వీరు కొనుగోలుచేస్తారు. ఆహార, వ్యవసాయ సంస్థ (ఎఫ్.ఏ.ఓ) 2004 నివేదిక ప్రకారం కారీఫోర్ అన్న ఫ్రెంచి కంపెనీ (ఇది భారత్‌లోకి ప్రవేశించింది) 22 దేశాలలో అమ్మిన పుచ్చకాయలను ముగ్గురు ఉత్పత్తిదారులనుండే కొనుగోలుచేసింది. ఈ కంపెనీ పెద్ద పాలఫారాల నుండే పాలు కొనుగోలు చేసిన ఫలితంగా థాయిలాండ్‌లో 75 వేల మంది చిన్న పాల ఉత్పత్తిదారులు నష్టపోయారు. (జనశక్తి 5-12-2012)

ఇక వినియోగదారులకు సరసమైనధర అన్నది కూడా బూటకమే. అమ్మకాలు పెంచుకోవటానికి మొదట కంపెనీలు తక్కువధరకే అమ్ముతాయి. గుత్తాధిపత్యం ఏర్పడిన తర్వాత పెంచి అమ్ముతాయి. ఏదైనా సరుకుల కొరత ఏర్పడితే వాటి ధరలకు పరిమితే వుండదు. చిల్లర దుకాణాలు మూతపడటంతో ప్రత్యామ్నాయంలేక ప్రజలు వీటి దోపిడీకి గురవక తప్పదని “జనశక్తి” హెచ్చరించింది. (5-12-2011)

మధ్య దళారులు పోయి తక్కువధరకు వినియోగదారునికి రావాలంటే ఈ-కామర్స్ (ఎలక్ట్రానిక్ వాణిజ్యం) పెంచుతానని చంద్రబాబు పేర్కొన్నాడు. బడా వాణిజ్యం ముడిప్రత్తిపై అమ్మకం ధరలో రైతులకు 4-5 శాతం; పొగాకుకు 6 శాతం, అరటిపళ్ళకు 14 శాతం, జనపనారపై 11 శాతం మాత్రమే ఇప్పుడు చెల్లిస్తున్నాయి. బడా విదేశీ కంపెనీల ప్రవేశంతో వీరికి చెల్లించేదేమీ పెరగదు. మధ్య దళారుల స్థానంలో శీతల గిడ్డంగులు, ప్రాసెసింగ్, ప్యాకేజింగ్, రవాణాలు పెరుగుతాయి. ఈ అన్ని రంగాలలోను మళ్ళీ విదేశీ పెట్టుబడే లాభాలు పొందుతుంది. (వివరాలు : జనశక్తి, 5-9-2007)

ముఖ్యమంత్రి ప్రకటించిన చిల్లర వ్యాపార విధానం వల్ల విదేశీ కంపెనీలు లబ్ధి పొందుతాయి. చిన్న రైతాంగం నష్టపోతారు. పేద ప్రజలకు సరుకుల ధరలు అందుబాటులో లేకుండాపోతాయి. బహుళజాతి కంపెనీలు మన సహజవనరులను దోచుకుంటాయి. మన ఆహారపు అలవాట్లను మారుస్తాయి. ఆరోగ్య సమస్యలు తెస్తాయి.

అందువల్ల ఈ చిల్లరవ్యాపార విధానాన్ని వ్యతిరేకిం చేందుకు ప్రజలను సంసిద్ధం చేయాలి. సంఘటిత ఉద్యమాల నిర్మాణానికి పూనుకోవాలి.

○○○○○○